

विषय : हिन्दी और हिन्दी निबन्ध

निर्धारित समय : 3 घन्टे

अधिकतम अंक : 100

(नोट : सभी प्रश्नों के उत्तर दीजिए)

प्रश्न 1— हिन्दी में अनुवाद कीजिए :

Modern agriculture is carried out in a scientific and systematic way . It recognizes that for healthy growth and good output, crops require oxygen, sunlight, water, nutrients from soil, protection from weeds and pests, and proper storage after harvesting. It also recognizes that the needs of crops, such as soil type, nutrients, water etc. are different for different crops. Sunlight and air are abundantly available in open crop fields. For other requirements, however, the farmer has to make special efforts.

(अंक : 15)

प्रश्न 2— पैदल पथ से अतिक्रमण हटाये जाने हेतु, आयुक्त, नगर निगम को एक शिकायती पत्र लिखें।

अथवा

महाप्रबन्धक, विद्युत विभाग को कम वोल्टेज आपूर्ति हेतु एक शिकायती पत्र लिखें।

(अंक : 10)

प्रश्न 3— निम्नलिखित अवतरण का सार एक तिहाई शब्दों में लिखें।

सभी यह जानते हैं, कि पृथ्वी सूर्य की परिक्रमा करती है। इसी कारणवश ऋतुओं में परिवर्तन होता है। प्रकृति सदा एक समान नहीं रहती, बल्कि अपने रंग में परिवर्तन करती रहती है, यही परिवर्तन प्रकृति का नियम है। भारत में छह ऋतुएं पाई जाती हैं – वर्षा, शरद , शिशिर , हेमंत , वसंत और ग्रीष्म। इन्हीं ऋतुओं का चक्र चलता रहता है। सभी ऋतुओं की अपनी-अपनी विशेषताएं हैं, अपनी-अपनी सुंदरता है। इन सभी ऋतुओं में वसंत ऋतु सबसे सुंदर मानी जाती है। ग्रीष्म ऋतु अपना ताप बिखेरती है। वर्षा ऋतु शीतल जल से गर्मी से तप्त धरती तथा प्राणियों को राहत देती है। शरद और शिशिर अपनी सर्द हवाओं से सबको कंपित कर देती हैं, तो हेमंत ऋतु पेड़ पौधों से पत्तों को झटक देती है। वसंत ऋतु चारों ओर सुंदरता बिखेर कर सबके मन को प्रसन्न कर देती है। वसंत ऋतु के आगमन का समय हेमंत ऋतु के बाद है। चैत्र और वैशाख, ये दोनों मास वसंत ऋतु के होते हैं। वसंत ऋतु में न तो गरमी होती है, न ही सर्दी। मौसम बहुत

सुहावना होता है। प्रकृति की सुंदरता अपनी चरम सीमा पर होती है। पेड़ पौधे नए पत्तों और रंग-बिरंगे फूलों से सज जाते हैं। भीनी-भीनी खुशबू लिए हवा चलती है। रंग बिरंगी तितलियाँ फूलों पर मंडराती हुई दिखाई देती हैं। आम के वृक्षों पर बौर आ जाते हैं। कोयल का मधुर स्वर बागों में गूँजने लगता है। प्रकृति मानो खिल उठती है।

(अंक : 10)

प्रश्न 4— सरल हिन्दी में व्याख्या कीजिए :

(अ) :- स्फूर्ति, आशावादी, उत्साह तथा व्यापक जीवन दृष्टि मनुष्य जीवन में सुख का सहज स्रोत है। जो सम्बन्ध भूख का भोजन से है वही स्फूर्ति का जीवन से है। जो व्यक्ति जितने अधिक विषयों में रुचि रखता है उसे आनंद के उतने अधिक अवसर मिलते हैं। रुचि तथा स्फूर्ति साथ-साथ चलते हैं। अधिक विषयों में रुचि रखने वाले व्यक्ति को भाग्य पर कम निर्भर करना पड़ता है क्योंकि एक व्यक्ति या वस्तु के अनुभव से निराश होने पर वह दूसरी किसी वस्तु, स्थिति अथवा व्यक्ति से आनन्द पा सकता है।

अथवा

आधुनिक काल में धर्म तथा परम्परा से नैतिकता को मुक्त करने का प्रयत्न किया गया है। इसका एक परिणाम यह हुआ कि नैतिकता राजनीति का ही एक अंग अथवा उससे उद्गमित व्यक्तिगत व्यवहार नीति के रूप में स्थापित होने लगी। नैतिकता सम्बन्धी नहीं वरन् राजनीति सम्बन्धी प्रश्न महत्वपूर्ण होते चले गए। पाश्चात्य संदर्भ में प्लेटो तथा अरस्तू के काल में राजनीति को नीतिशास्त्र के मूल सिद्धान्तों के अधीन माना गया। प्लेटो के अनुसार राजनीति का उद्देश्य जानने के लिए यह जानना आवश्यक है कि मनुष्य के आदर्श क्या हैं और उसके जीवन का उद्देश्य क्या है। प्लेटो ने माना कि नैतिक जीवन के परम लक्ष्य या चरम श्रेयस् को सामाजिक संदर्भ में उपलब्ध करने के लिए राज्य की स्थापना होनी चाहिये।

(अंक : 5)

(ब) :-सरल हिन्दी में व्याख्या कीजिए :

भगति भजन हरि नाँव है, दूजा दुख अपार।

मनसा बाचा कर्मना, कबीर सुमिरण सार।।

च्यंता तो हरि नाँव की, और न चिंता दास।

जे कुछ चितवै रामबिन, सोइ काल की हास।।

अथवा

युद्ध के बगैर हम बहुत अकेले हैं

अपने ही आगे दौड़ते हुए हॉफ रहे हैं
युद्ध के बगैर बहुत सीमित हैं हम
बस हाथ-भर में खत्म हो जाते हैं
युद्ध के बगैर हम दोस्त नहीं हैं
झूठी-झुठलाई भावनाओं की कमाई खाते हैं
युद्ध इश्क के शिखर का नाम है
युद्ध लहू से मोह का नाम है
युद्ध जीने की गर्मी का नाम है
युद्ध कोमल हसरतों के मालिक होने का नाम है
युद्ध शांति की शुरुआत का नाम है।

(अंक : 5)

प्रश्न 5— निम्नलिखित शब्दों के विलोम शब्द लिखिए :

- (1) ऋण (2) आर्द्र (3) अपव्यय (4) आवरण (5) इहलोक (6) उत्कर्ष (7) दानव (8) संधि
(9) आज्ञा (10) इनकार

(अंक : 5)

प्रश्न 6— निम्नलिखित शब्दों को शुद्ध कीजिए :

- (1) बलकी (2) पत्नि (3) नरायण (4) प्रमाणिक (5) सम्राज्य (6) विज्ञानिक (7) मोज
(8) अकाश (9) क्रतध्न (10) धोका

(अंक : 5)

प्रश्न 7— निम्नलिखित कहावतों/मुहावरों का अर्थ लिखकर वाक्य में प्रयोग कीजिए :

- (1) खयाली पुलाव बनाना।
(2) गुदड़ी का लाल।
(3) दो दिन का मेहमान।
(4) पत्थर की लकीर।
(5) तलवे चाटना।

(अंक : 5)

प्रश्न 8— निम्नलिखित युग्मों में दिए हुए शब्दों का अपने बनाए वाक्यों में इस प्रकार प्रयोग कीजिए कि दोनों का पारस्परिक अन्तर यथासम्भव स्पष्ट हो जाए :

- (1) अवधि – अवधी (2) कुल – कूल (3) मूल्य – मूल (4) शाल – साल
- (5) पानी – पाणि

(अंक : 5)

प्रश्न 9— (अ) :- निम्नलिखित वाक्यांशों के लिए एक - एक शब्द लिखिए :

- (1) नीचे लिखी हुई।
- (2) दोपहर के बाद का समय।
- (3) रास्ता दिखाने वाला।
- (4) जिसका कोई शत्रु न हो।
- (5) जिसे भुलाया न जा सके।

(अंक : 2½)

(ब) :- निम्नलिखित शब्दों का संधि विच्छेद कीजिए :

- (1) सूर्योष्मा (2) गंगोत्सव (3) पुरुषोत्तम (4) सप्तर्षि (5) महोदय

(अंक : 2½)

प्रश्न 10— निम्नलिखित में से किसी एक विषय पर हिन्दी में निबंध लिखिए :

- (1) राजनीति बनाम भ्रष्टाचार
- (2) स्त्री सशक्तिकरण : भारतीय विधि (कानून) की भूमिका
- (3) प्राकृतिक आपदा : सरकारी/गैरसरकारी संस्थाओं की भूमिका
- (4) राष्ट्रभाषा हिन्दी : दशा एवं दिशा
- (5) साइबर अपराध

(अंक : 30)